

પ્રસાર ભારતી

સમાચાર વિભાગ, આકાશવાણી, અમદાવાદ

Date : 08-04-2026

Day : WEDNESDAY

Evening : 7.10 to 7.20 pm

Regional News

આકાશવાણી અમદાવાદ- વડોદરા પ્રાદેશિક સમાચાર હિના મોટી વાંચે છે.

- 1) દેશભરની ખાણ અને વિદ્યુત પ્લાન્ટમાં કોલસાનો પૂરતો ભંડાર ઉપલબ્ધ.
- 2) ઉદ્યોગોને દિવસનો 200 મેટ્રિક ટન LPG ગેસ આપવા પેટ્રોલિયમ અને પ્રાકૃતિક ગેસ મંત્રાલયની છૂટ - રાજ્યના સિરામિક, ડેરી સહિતના ઉદ્યોગને લાભ થશે.
- 3) રાષ્ટ્રમંડળ રમતગમતનું એક ઉચ્ચસ્તરીય પ્રતિનિધિમંડળ આજથી ચાર દિવસ રાજ્યના પ્રવાસે.
- 4) સુરતમાં કાર અને ટેમ્પો વચ્ચેના અકસ્માતમાં એક જ પરિવારના ચાર લોકોના મોત.
- 5) રાજ્યમાં આવતીકાલથી ગરમી વધવાની આગાહી.
- 6) IPL ક્રિકેટમાં આજે દિલ્હી કેપિટલ્સ અને ગુજરાત જાયન્ટ્સ વચ્ચે મુકાબલો.

(સમાચારને અંતે)

(આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)
હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

REV INTERMINISTRIAL BRIEFING

કેન્દ્ર સરકારે આજે જણાવ્યું, દેશભરની ખાણ અને વિદ્યુત પ્લાન્ટમાં કોલસાનો પૂરતો ભંડાર ઉપલબ્ધ છે. નવી દિલ્હીમાં પશ્ચિમ એશિયાના તાજેતરના ઘટનાક્રમ અંગે યોજાયેલી આંતર-મંત્રાલય પરિષદને સંબોધતા કોલસા મંત્રાલયના સંયુક્ત સચિવ સંજીવકુમાર કસ્સીએ કહ્યું, પશ્ચિમ એશિયામાં ચાલી રહેલા સંઘર્ષને લઈ કોલસાની કિંમતોમાં કોઈ વધારો નથી થયો અને કોલસાનો પૂરતો ભંડાર યથાવત્ રખાયો છે.

પેટ્રોલિયમ અને પ્રાકૃતિક ગેસ મંત્રાલયનાં સંયુક્ત સચિવ સુજાતા શર્માએ કહ્યું, દેશભરમાં LPG, પેટ્રોલ અને ડીઝલ પૂરતા પ્રમાણમાં ઉપલબ્ધ છે અને સામાન્ય પૂરવઠો પણ યથાવત્ છે. સરકારે PNG કનેક્શનનું વિસ્તરણ કર્યું અને તબક્કાવાર રીતે વાણિજ્યિક LPGનો પૂરવઠો પણ વધાર્યો છે.

(BYTE: SUJATA SHARMA, JOINT SECRETARY,
MINISTRY OF PETROLEUM AND NATURAL GAS)

GUJARAT LPG RELIEF

પેટ્રોલિયમ અને પ્રાકૃતિક ગેસ મંત્રાલય દ્વારા ઔષધીય, ખાદ્ય, ભારે ધાતુ, કૃષિ સહિતના ઉદ્યોગમાં LPG ગેસ પૂરવઠાને છૂટ અપાઈ છે. મંત્રાલયના સચિવ ડૉ. નીરજ મિત્તલે તમામ રાજ્યને પત્ર લખીને આ અંગે જાણ કરી છે. પત્રમાં આ ઉદ્યોગોને દિવસનો 0.2 TMT એટલે કે, 200 મેટ્રિક ટન LPG ગેસ આપવા છૂટ અપાઈ છે. તેના કારણે રાજ્યમાં સિરામિક, ડેરી સહિત અનેક ઉદ્યોગોને લાભ થશે.

COMMONWEALTH TEAM GUJ VISIT

રાષ્ટ્રમંડળ રમતગમતનું એક ઉચ્ચસ્તરીય પ્રતિનિધિમંડળ આજથી ચાર દિવસ રાજ્યના પ્રવાસે છે. દરમિયાન આ મંડળ વર્ષ 2030માં રાજ્યમાં યોજનારી રાષ્ટ્રમંડળ રમતની પૂર્વ તૈયારીઓનું નિરીક્ષણ અને અભ્યાસ કરશે. તેમજ અમદાવાદના વીર સાવરકર રમતગમત સંકુલ અને નરેન્દ્ર મોદી સ્ટેડિયમ, E.K.A. એરિના સ્ટેડિયમ, વડોદરા ક્રિકેટ સ્ટેડિયમ તથા એકતાનગર સ્ટેચ્યૂ ઓફ યુનિટી સહિતના મુખ્યસ્થળની મુલાકાત લેશે.

પ્રતિનિધિમંડળે ગાંધીનગરમાં મુખ્યમંત્રી ભૂપેન્દ્ર પટેલ સાથે મુલાકાત કરી તેમને આ વર્ષે જુલાઈથી ઓગસ્ટ સુધી યોજનારી રાષ્ટ્રમંડળ રમત માટે ઝલાસ્ગો આવવા સત્તાવાર આમંત્રણ પણ આપ્યું.

UMRETH BY ELECTION

આણંદની ઉમરેઠ વિધાનસભા બેઠકની 23મી એપ્રિલે યોજનારી પેટા-ચૂંટણી માટે ઉમેદવારીપત્ર પરત ખેંચવાં માટે આવતીકાલે છેલ્લો દિવસ છે.

ભાજપે આ બેઠક પર હર્ષદ પરમાર અને કોંગ્રેસે ભૃગુરાજસિંહ ચૌહાણને ચૂંટણી મેદાનમાં ઉતાર્યા છે. જ્યારે આમ આદમી પાર્ટીએ સોશિયલ મીડિયા સંદેશમાં જણાવ્યું તેમણે સંપૂર્ણ ધ્યાન સ્થાનિક સ્વરાજ્ય સંસ્થાઓની ચૂંટણી પર હોવાથી તેમણે આ બેઠક પર કોઈ ઉમેદવારની જાહેરાત કરી નથી.

ઉલ્લેખનીય છે કે, ઉમરેઠના ધારાસભ્ય ગોવિંદ પરમારના અવસાનના કારણે આ બેઠક ખાલી પડતા પેટા-ચૂંટણી યોજાઈ રહી છે.

LOCAL BODIES ELECTIONS

સ્થાનિક સ્વરાજ્યની સંસ્થાઓની આગામી ચૂંટણીને લઈ ભાજપ, કોંગ્રેસ, આમ આદમી પાર્ટી સહિતના રાજકીય પક્ષ પૂરજોશમાં તૈયારી કરી રહ્યા છે. ગાંધીનગરમાં આજે ભાજપ સંસદીય બોર્ડની બેઠકના બીજા દિવસે પાંચ જિલ્લાની બેઠક અંગે ચર્ચા થઈ. તેમજ જિલ્લાઓની તાલુકા પંચાયત, જિલ્લા પંચાયત, નગરપાલિકા અને મહાનગરપાલિકાના ઉમેદવારોના નામની ચર્ચા થઈ. આ અંગે ગાંધીનગરના અમારા પ્રતિનિધિ દુર્ગેશ મહેતાનો અહેવાલ સાંભળીએ.

(VOICE CAST: DURGESH MEHTA)

ગુજરાત કોંગ્રેસ દ્વારા પણ રાજ્યમાં ચૂંટણી અંગે પ્રચાર શરૂ કરાયો છે. કોંગ્રેસના સોશિયલ મીડિયા સંદેશમાં જામનગર, અમદાવાદ, નડિઆદ અને પોરબંદરમાં કોંગ્રેસનું કમિટમેન્ટ નામે ચૂંટણી ઢંઢેરો જાહેર કર્યો. તેમાં વિકાસ અને જનહિતના કામ કરવાની પ્રતિબદ્ધતા વ્યક્ત કરવામાં આવી.

REV POLITICAL UPDATES

રાજ્યમાં સ્થાનિક સ્વરાજ્યની સંસ્થાઓની આગામી ચૂંટણીને લઈ રાજકીય ગરમાવો જોવા મળી રહ્યો છે. પહેલા કોંગ્રેસના રાષ્ટ્રીય અધ્યક્ષ મલ્લિકાર્જુન ખડગેએ ગુજરાત અંગે કરેલી ટિપ્પણી અંગે રાજ્યમાં ભાજપ દ્વારા ઠેરઠેર વિરોધ પ્રદર્શન કરાયું.

તો શ્રી ખડગેએ સોશિયલ મીડિયા સંદેશમાં તેમના આ નિવેદન બદલ દુઃખ વ્યક્ત કર્યું છે. તેમનો ઉદ્દેશ ગુજરાતના લોકોની ભાવનાઓને ઠેસ પહોંચાડવાનો ન હોવાની પણ તેમણે સ્પષ્ટતા કરી. બીજી તરફ, ગુજરાત ભાજપે સોશિયલ મીડિયા સંદેશમાં કોંગ્રેસના રાષ્ટ્રીય અધ્યક્ષ માફી માગે તેવી માગ કરી છે.

MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

.....

DESK

SURAT ACCIDENT

સુરત જિલ્લામાં કાર અને ટેમ્પો વચ્ચે અકસ્માત થતાં ચાર લોકોના મોત થયાના અહેવાલ છે. અમારાં પ્રતિનિધિ લોપા દરબાર જણાવે છે, પલસાણા તાલુકાના દસ્તાન ગામની સરહદમાં ભારતમાલા એક્સપ્રેસ રાજમાર્ગ પર મોડી રાત્રે ટાયર ફૂટી જતાં એક ટેમ્પો કાર સાથે અથડાતા આ અકસ્માત સર્જાયો.

તેના કારણે કારમાં સવાર ખંભાતના એક જ પરિવારના ચાર લોકોના ઘટનાસ્થળે મોત નીપજ્યા હતા. તેઓ મુંબઈની હોસ્પિટલમાં સારવાર કરાવીને ઘરે પરત જઈ રહ્યા હતા. પલસાણા પોલીસે આ અંગે અકસ્માતે ગુનો નોંધી વધુ તપાસ હાથ ધરી છે.

AMRELI EARTHQUAKE

સૌરાષ્ટ્રમાં વહેલી સવારે 3.58 કલાકે ધરતીકંપના આંચકાઓ અનુભવાયા. ગાંધીનગરની ભૂકંપશાસ્ત્રીય સંશોધન સંસ્થાના જણાવ્યા મુજબ, સૌરાષ્ટ્રમાં સવારે આવેલા ધરતીકંપની તીવ્રતા રિક્ટર સ્કેલ પર 3.3ની માપવામાં આવી છે. જ્યારે તેનું કેન્દ્ર બિન્દુ અમરેલીથી 42 કિલોમીટર દૂર હોવાનું જણાયું છે.

REV WEATHER UPDATE

રાજ્યમાં આવતીકાલથી ગરમી વધવાની આગાહી છે. હવામાન વિભાગના પ્રાદેશિક નિયામક ડૉક્ટર એ. કે. દાસે કહ્યું, રાજ્યમાં હાલ ત્રણ ચક્રવાતી પરિભ્રમણ સક્રિય હોવાથી પવનની ગતિ સામાન્ય રહેશે. દરમિયાન દરિયાકાંઠાના વિસ્તારોમાં આવતીકાલથી ગરમ અને ભેજવાળા પવન ફૂંકાવાને કારણે અકળામણ અનુભવાઈ શકે છે. આગામી દિવસોમાં વરસાદની પણ આગાહી નહીંવત્ હોવાનું પણ શ્રી દાસે ઉમેર્યું હતું.

(BYTE: DR. A. K. DAS, DIRECTOR, IMD
AMDAVAD)

દરમિયાન, ગત 24 કલાકમાં સૌથી વધુ 36.7 ડિગ્રી સેલ્સિયસ તાપમાન અમરેલીમાં નોંધાયું. જ્યારે અમદાવાદમાં 36.6 અને ગાંધીનગરમાં 35.4 ડિગ્રી સેલ્સિયસ તાપમાન નોંધાયું.

દરમિયાન નવસારીમાં ખેરગામ પંથકમાં કમોસમી વરસાદ થતા વાતાવરણમાં ઠંડક પ્રસરી છે. ભરઉનાળે ચોમાસા જેવો માહોલ જોવા મળતા ખેડૂતો ચિંતામાં મુકાયા છે.

IPL GUJARAT MATCH

ઇન્ડિયન પ્રીમિયર લીગ - I.P.L. ટી-20 ક્રિકેટમાં આજે ગુજરાત જાયન્ટ્સ અને દિલ્હી કેપિટલ્સ વચ્ચે મુકાબલો થશે. દિલ્હીના અરુણ જેટલી સ્ટેડિયમમાં હમણાં 7.30 વાગ્યે આ મેચ શરૂ થશે.

અક્ષર પટેલની આગેવાની હેઠળની દિલ્હીની ટીમે ટોપ જીતીને બોલિંગ પસંદ કરી છે. IPLના પોઈન્ટ ટેબલમાં હાલ દિલ્હીની ટીમ ચાર પોઈન્ટ સાથે ચોથા અને શુભમન ગિલની આગેવાની હેઠળની ગુજરાતની ટીમ નવમા ક્રમાંક પર છે.

MAHISAGAR KHENIJ AAVAK

મહીસાગરમાં ભૂસ્તર વિજ્ઞાન અને ખનિજ કચેરીએ આ વર્ષે 29 કરોડ 21 લાખ રૂપિયાની રોયલ્ટી આવક હાંસલ કરીને નવો વિક્રમ બનાવ્યો છે. ગયા વર્ષની 14 કરોડ 75 લાખ રૂપિયાની આવકની સરખામણીએ 97.92 ટકા જેટલી વધુ છે. આ સાથે જ મહીસાગર જિલ્લાની સ્થાપના બાદનો આ અત્યાર સુધીનો સૌથી મોટો આવકનો આંકડો છે.

GNR MEGA DEMOLITION

ગાંધીનગર મહાનગરપાલિકા દ્વારા બોરીજ ખાતે વેસ્ટ ટૂ વર્લ્ડર પાર્કની જમીન પરથી ગેરકાયદે દબાણ હટાવાયા. એસ્ટેટ વિભાગની ટીમ દ્વારા પોલીસ બંદોબસ્ત વચ્ચે આ સ્થળ પરથી અંદાજે આઠ એકર જમીન પર બનાવાયેલા 15 જેટલા પાકા ગેરકાયદે બાંધકામ તોડી પડાયા છે.

PORBANDAR ASANSOL SPL TRAIN

પોરબંદર અને પશ્ચિમ બંગાળના આસનસોલ વચ્ચે આગામી 13 એપ્રિલથી સાપ્તાહિક સ્પેશિયલ ટ્રેન દોડાવાશે. દર સોમવારે સવારે 8.50 કલાકે ટ્રેન પોરબંદરથી પ્રસ્થાન કરશે અને બુધવારે સવારે પોણા સાત વાગ્યે આસનસોલ પહોંચશે. આ માટે 10 એપ્રિલથી ટિકિટનું બૂકિંગ કરાવી શકાશે.

ઉનાળાઓની રજાઓ દરમિયાન વધારાની મુસાફરીની સુવિધા આપવા ટ્રેન ઓન ડિમાન્ડ હેઠળ પશ્ચિમ રેલવે દ્વારા આ વિશેષ ટ્રેન દોડાવવાનો નિર્ણય કરાયો છે, તેમ ભાવનગર મંડળના વરિષ્ઠ મંડળ વાણિજ્ય પ્રબંધક અતુલકુમાર ત્રિપાઠીએ જણાવ્યું.

KHELO INDIA NAVSARI MEDAL

છત્તીસગઢમાં યોજાયેલી ખેલો ઇન્ડિયા જનજાતિય ખેલ મહોત્સવમાં નવસારીનાં પાયલ રાઠવાએ કાંસ્ય ચંદ્રક જીત્યો. જલારપુર મીઠાકુવાનાં રહેવાસી પાયલ રાઠવાએ 100 મીટર હર્ડલ્સ સ્પર્ધામાં આ સિદ્ધિ મેળવી. સાથે જ 200 મીટર દોડમાં પણ તેમણે રાષ્ટ્રીય સ્તરે પાંચમો ક્રમાંક મેળવ્યો છે. આ અંગે પ્રતિક્રિયા આપતા પાયલ રાઠવાએ તેમની આ સફળતા માટે પરિવાર, કોચ અને મિત્રોનો આભાર વ્યક્ત કર્યો છે.